

KITBA U KITTIEBA TAL-MALTI

Ta' ANTON AGIUS MUSCAT

IL-KITBA letterarja mogħdija ta' żmien? Il-kittieba jaħlu hinhom meta jmiddu għonqhom għal xogħol letterarju? Wara kollox, hemm rabta siewja bejn il-kittieb u l-qarrej?

Qatt staqsejt lilek innifsek mistoqsijiet bħal dawn? Nittama twiegeb 'iva': aktar u aktar jekk tħossok miġbud tħażżeż minn jeddek fuq biċċa karta dawk il-ħsibijiet li jolqtuk. Jekk tintafa' tikteb mingħajr ma taf għalxiex, ma tistax toħloq xogħol tajjeb. Ebda mgħallem ta' senegħtu ma jista' jaħdem biċċa xogħol jekk ma jifhimx sewwa xi jrid jaħdem. Barra li jrid ikun jaf jaħkem f'idu l-ewwelnett il-għodda, fuq kollox irid ikun jaf johloq biha. L-imghallem jaf johloq. Hekk ukoll fil-kitba: biex il-kittieb jista' jissejjaħ mgħallem tal-arti tiegħu, jeħtiegħu jkun jaf isawwar u jagħgen kitba hajja.

Nistħajlek tgħid, dan minn awl id-dinja. Hekk hu. U għax hu hekk jeħtiegħ li niftakruh u nħaddmu l-ewlieni fl-arti. Daqqiet, fil-giri ta' jum wara l-iehor, inħażžu kelma wara oħra, nimlew karti sħaħ bil-kitba, nitgħakksu bix-xogħol, u meta niltwew'il fuq biex inserřu daharna u naraw ix-xogħol kif inhu ħiereg, nintebħu li xtaqnieh aħjar. Xieraq li minn żmien għal żmien induru dawra magħna nfusna. Hekk ukoll fil-kitba: trid tieqaf u tistaqsi lilek innifsek x'wettaqt u x'fi ħsiebek twettaq.

Il-kittieb ma għandux joqgħod jistenna 'l ħaddiehor iġharbel l-arti tiegħu. Dmiru jiżen senegħtu. Tabilhaqq il-kritiku qiegħed hemm, minn qaddisu, biex juri fehmtu, u jekk ikun jaf is-sengħa tal-kitba, jagħraf inaqqi s-sifa mill-qalba. B'danakollu, hu dmir ewlieni tal-kittieb iqejjes kitbietu. U jekk dan id-dmir ma jaqdihx, ma jistax irodd xogħol siewi kif titlob is-sengħa. Kull kittieb għandu jgħaddi għarbiel ix-xogħol letterarju li jħażżeż minn żmien għal żmien.

Ma nistax inniżżilha illi fejn qed tinbena letteratura, bħal dik tal-Malti, mela għandna nibqgħu nħallu kollox iġhodd. Għalkemm minnu nnifsu ż-żmien iġharbel u jnaqqi l-qamħa mill-irfus, b'danakollu ma jistax ikun nibqgħu nħallu f'idejn il-mogħdija taż-żmien. Jeħtiegħ li l-kittieba, wisq iżjed ta' għada, iżommu quddiem għajnejhom illi l-kitba mhix tħarbiex ta' kliem. Is-sengħa mill-kittieba titlob bil-wisq aktar minn hekk. Titlob l-imghallem: l-artist. Għax il-kittieba ta' għada jridu jibnu fuq dak ta' qabilhom, ikollna nagħtu titwila madwarna u naraw fejn ninsabu.

Qabel xejn, jehtieg ma nitqarrqux. Ma naghmlux bhal dak l-iblah illi biex minghalih juri kemm jaf, iwarrab jew jiddarras mix-xoghol letterarju Malti ghax jorbot is-siwi ta' letteratura mal-kobor tal-medda ta' art fejn twieldu u ghexu l-kittieba. Aghar u aghar jaghmel dak li jwarrab il-letteratura Maltija ghax jidhirlu l-kittieb Malti ma jistax johloq letteratura bi Lsien Malti. Jekk infixklu 'l-kittieba Maltin billi nqabbzu fin-nofs kwistjonijiet politiċi, u nhalltu l-arti tal-kitba ma' fehmiel politiċi, ma naslu mkien.

Il-kittieb serju jkun l-ewwel wiehed li jisma' kif jaħsibha min jaf x' tizen l-arti letterarja. Kittieb minn qaddisu ma jibzax mill-kritika. Jekk din tkun tajba, tirqem ix-xogħol tal-kittieb; jekk tkun dgħajfa jew fqira, ma tistax ittellef fit-tiħiħ tal-kitba, għalkemm tista' titlef is-sabar tal-kittieb. Kittieb minn eghruqu jmissu jkun jaf x'jizen ix-xogħol li jkun ta lil-letteratura ta' pajjiżu, u għandu jagħraf ifisser għaliex holoq dik il-għamla ta' kitba. F'kelma waħda jrid ikun jifhem tabilhaqq għaliex kiteb dak li kiteb. Jekk ma jagħrafx lilu nnifsu ghax ma jifhimx lilu nnifsu, jintemm. Għalhekk jehtiegħu l-kittieb isus fuqu nnifsu. Irid jilqa' lilu nnifsu min-nassa li jhalli idu thazzeż ittri u tibni munzelli ta' kliem mingħajr ma l-qalb u l-moħħ imexxulu idu fi triqtha. Hawn hi l-ħsara ta' kittieb li jrid jibni kitba mingħajr sies.

Is-sies ta' kull kitba letterarja ssibha fir-ruħ li tgħajjixha. Jekk fl-arti letterarja tfittex u ma ssib xejn, qalbek tingħafas u titħassar ix-xogħol li tar mar-riħ. Ir-ruħ tal-kitba letterarja hu l-bniedem innifsu. Meta l-kittieb jikteb, jagħti lilu nnifsu. Il-kitba u l-awtur huma wiehed, ladarba l-arti toħroġ mill-gewwieni ta' ruħu. Talanqas hekk tistennieh il-kittieb li ma jridx iqarraq bih innifsu jew b'senegħtu.

Dak il-kittieb qalbu mħegħa u dehnu mixgħul bi ħsibijiet li jqanqlulu l-gewwieni ta' ruħu biex ifisser lilu nnifsu f'kitba letterarja, izda b'dana-kollu jistor kollox f'għamla barranija taħbilu u ttaffilu l-qawwa ta' ħsibijietu sabiex ma jagħrfux xi jgiegħlu jfiehem ruħu ma' ghajru, ma jagħmilx ghajr johnoq lil ruħu nfisha li tgħajjixlu l-egħruq tal-arti tiegħu. Fi kliem ieħor, ma jistax ikun li kittieb jagħni kitbietu bil-ħajja, jekk jaħrab mid-dinja li jgħix fiha. Anqas ma jista' kittieb iqis lilu nnifsu mwahħad mal-ħajja kulturali ta' pajjiżu, jekk l-arti tiegħu johroġha 'l barra mid-dawra tal-ħajja li fiha jgħix. Biex igħajjex, jehtiegħu hu nnifsu jitgħajjex mill-ħajja li ta' kuljum jerda' minnha. Jew jifhem jew ma jifhimx il-ħajja madwaru. Jekk jifhimha: jew jilqagħha jew ibarriha, u b'senegħtu jgiegħel min iħoss qawwietu fil-kultura ta' pajjiżu; jekk ma jifhimhiex: irodd kliem u kliem biss, fid-deher ħajjin, fis-sew mejtin.

Għalhekk nixtieq nara iżjed xogħol letterarju Malti magħgun mir-radda

tal-ħajja ta' kuljum. S'issa bosta kittieba Maltin inħosshom ħarbu mill-ħajja ta' madwarhom – dik il-ħajja li għax imissuha u jteghmuha, imisshom jifhemu – u ntefġu biex iqallbu fil-ktieb ta' ġrajjet mġhodġija. Qajla nista' nifhem lil dak il-kittieb illi waqt li d-dinja li jaf, iwarrabha, hu jagħmel minn kollox biex jirxoxta l-imġhodġi, dik il-għamla ta' ħajja li qatt ma jista' jkun jifhem sew jew jidħol fil-ġewwieni tagħha, ladarba qatt ma għexha jew teghemha. Il-kittieb imissu jkun jaf jżen qabel kollox il-ħajja li qed iġħix, dik il-għamla ta' ħajja li tferraħ, tnicket, tgħakkes, terfa', tgħajjex, tifni, lilu u 'l għajru. Jekk ma jafx iqisha u jżinħa, qajla tistennieh sa joħroġ mġħallem tabilħaqq ta' dik li qatt ma għex.

Il-kittieba zġħażaġħ Maltin imisshom iduru dawra magħhom infuħom qabel ma jithajru jagħtu titwila lejn il-ġrajjet tal-imġhodġi. Bosta kittieba tal-Malti thajru jmiddu għonqhom għar-rumanz u ħafna minnhom senslu l-qafas ta' ħsibijiet fuq xi ġrajja ta' zminijiet mġhodġija. Niftieħmu: ir-rumanz storiku jitlob sengħa daqs kull xoġħol letterarju ieħor, u ma nix-tieqex taħseb illi r-rumanz storiku ma għandux is-siwi tiegħu fil-letteratura. Kellu u jibqa' jkollu. Biss, meta l-kittieba Maltin bi ħġarħom waqġħu u għadhom jaqġħu fuq ir-rumanz storiku biex ifissru ruhħom, aktarx hemm xi ħaġa fin-nofs: jew li tfisser dan kollu jew li qed tfixkel il-kittieb. Tistenna l-kittieb aktar imissu jfittex lilu nnifsu fil-ħajja ta' kuljum li qed iġħix, milli jwarrab illum biex iġħix il-bieraħ. Wara kollox, dak il-kittieb li ma jridx jew ma jistax joħloq kitbietu mill-ġrajjet ta' madwaru, jew irid jaħ-rab minnhom, jew il-ħajja tal-lum irid ilibbisha għamla ta' ġrajja mġhodġija li ma jafħiex u anqas għexha, jew ma jistax joħloq arti minn dak kollu li mdawwar biħ.

Tithassar dak il-kittieb li jrid jaħrab mill-ħajja li jġħix fiħa għax ikun qed jaħrab minnu nnifsu, aktar u aktar meta l-kittieb jagħraf u jaħkem is-sengħa tal-kitba. Qajla naqbel ma' dak il-kittieb li jrid dik il-ħajja li jifhem għax iġħixha, ilibbisha għamla ta' ġrajja mġhodġija, u minn fuq jħallat il-waħda mal-oħra bħallikieku kollu wieħed, aktar u aktar meta l-kittieb ma jafx x'kienet trodd il-ħajja fl-imġhodġi. Qajla tifhem dak il-kittieb illi moħħu ma jafx joħloq il-ġmiel tal-arti mill-ħajja li jġħix jew jifhem, iżjed u iżjed meta s-sengħa tgħidlu illi s-sies tal-letteratura hu l-bniedem innifsu li jimla l-ħajja u mhux il-ġrajjet mejtin maħzuzin fil-kotba tal-Istorja.

Niftieħmu tajjeb. La nixtieq u anqas fi ħsiebi mmaqdar ir-rumanz storiku. Dil-għamla ta' letteratura titlob sengħa w ħila mill-kittieb bħal kull għamla oħra ta' kitba. Izda, il-bniedem kif inħu u ħajtu kif inħi llum imisshom iweġġġħu moħħ il-kittieba, jew nies u ġrajjet li naqraw dwarħom fil-kotba tal-Istorja? Għala l-kittieb għandu jithajjar ixaqleb lejn l-Istorja biex

isensel rumanz, u mhux idur dawra miegħu nnifsu u jidħol fir-ruh tal-ħajja li jmissu jħoss mill-qrib? Għax ma għandux iħares ħarsa sew u jifli minn eghruqhom il-bnedmin li jara ta' kuljum, iwiežen ħsibijiethom u għemilhom u johloq ġrajja ta' kif jifhimha hu dwarhom? Għax ma għandux johroġ bi ġrajja, mibnija kif trid l-arti, illi meta jaqraha l-qarrej bla ma jrid jistqarr: 'din hi l-ħajja'? Għax ma għandux il-kittieb johloq bnedmin tad-dem u l-laħam u thoss għemilhom herqan jixxettel mal-ġrajja mfissra fir-rumanz? Għax ma għandux il-kittieb jagħzel fuq kollox il-ħajja nfisha milli jferkex fl-imġhoddi u jlibbes il-ħajja lil bnedmin li qatt ma ra jew jaf fuqhom biż-żejjed? Għax ma għandux il-kittieb jiftaqad l-ewwel lilu nnifsu u 'l għajru, u wara li ma jsibx aktar xi jgħid, idur għal ġrajjiethom mġhoddija? Jekk jeh-tieglu jaqa' fuq l-imġhoddi, imissu jagħmel hekk meta b'hekk biss ikun jista' jaqdi aħjar il-ħsieb ta' moħħu.

Jekk tagħti ħarsa ħafifa ħafifa lejn il-letteratura Maltija, għandek issib li bosta kittieba Maltin għażlu l-ġrajjiethom tal-imġhoddi biex jibnu rumanz wara iehor. Hemm min minnhom taw għaqalhom lix-xogħol u ħargu b'rumanzi miktubin tajjeb. Hemm min minnhom xtaqu r-rumanz tagħhom ikun jiswa wisq aktar minn rakkont u xejn aktar. Hemm min minnhom kellhom il-ħsieb iġħallmu l-kotra twegġah nies li ħargu ta' rġiel magħhom infushom jew ma' art twelidhom. Ĥsieb bħal dan ma tistax twarrbu bħallikieku ma jiswa għal xejn. Anqas tista' tmaqdar lil dak il-kittieb illi daqshekk rabat qalbu mal-ġrajja ta' art twelidu illi erhilu jħaddem għaqlu jikteb rumanz storiku wieħed wara iehor sabiex bħallikieku jaqsam ma' ħaddieħor dik il-qawwa ta' dehen tixgħel fi ħsiebu li tħallih jara l-imġhoddi bħalmeta qed jarah jissawwar illum. Ir-rumanzier Ġużè Muscat Azzopardi fir-rumanz 'Nazju Ellul' ħallierna dehra mill-aqwa ta' Dun Mikiel Xerri u riedna niftakru lil dan il-qassis bħala Malti qalbieni, raġel fuq l-irġiel. Kemm bir-rumanz 'Nazju Ellul' u kemm bir-rumanzi storiċi l-oħra, jidhirli Ġużè Muscat Azzopardi xtaq iġħalliem lill-kotra tagħrif dwar ġrajjiethom mġhoddija ta' Malta u jgħalliem l-imħabba li l-Malti għandu jkollu lejn art twelidu, bħalma kellhom dawk l-irġiel imsemmin fir-rumanzi. Ġużè Muscat Azzopardi għex u kiteb fi żmien meta t-tagħlim ma kienx wasal f'idejn il-kotra bħalma hu llum, u r-rumanz storiku kien biċċa għodda mill-aqwa biex il-kotra taqra u waqt li qed taqra tixrob it-tagħlima li l-awtur xenxel fil-kitba. Hekk ukoll, fi żmien aktar qaribna, Ġużè Aquilina ried johloq fir-rumanz 'Taħt Tliet Salmiet' xbiha mill-aħjar tal-grammatiku Malti, Mikiel Anton Vassalli. Ried il-qarrejja jifhmu li Mikiel Anton Vassalli kien bniedem li għex u ħadem minn qalbu b'riżq Malta u l-Maltin. Mhux biss ħsibijiet bħal dawn qanqlu kittieba tal-Malti jinxtehtu għar-rumanz storiku, iżda huma l-ġrajjiethom infushom li għaddiet Malta minnhom illi jahkmu daqshekk bil-kbir fuq l-imħuħ ta'

kittieba Maltin.

Ma tistax tiċhad kif giebu lahaq is-seher tal-Istorja ta' Malta. Għalkemm medda art ċkejtna, Malta trodd grajja mżewqa lill-kittieb ta' dehen qawwi u tiqgħellu moħħu b'dehriet haġja. Żewġ kittieba, Ġuzè Muscat Azzopardi u Ġuzè Galea għamlu isem bid-dammiet ta' rumanzi storiċi Maltin: tal-ewwel, aktar mixħut iġħallem il-qlubija tal-Malti matul l-Istorja; tat-tieni, aktar mixħut jirqem il-paġni mejtin tal-Istorja f'paġni ta' grajja mirfuda f'rumanz ihegġeġ bil-ghidun u l-ghemejjel ta' bnedmin minsija taħt il-kefen taż-żmien. Dan hu minnu; daqshekk ieħor dan mhux kollox. Kif Ġuzè Muscat Azzopardi pingielna lil Dun Mikiel Xerri fir-rumanz 'Nazju Ellul' mhux kif nafuh mill-pinna ta' Ġuzè Galea fir-rumanz 'Id-Dinja Rota'. Hemm qabza u għazla bejn il-wiehed u l-ieħor. F' 'Nazju Ellul' narawh il-qassis qalbieni imexxi d-destin ta' pajjiżu, waqt li fi 'Id-Dinja Rota' insibuh bhala bniedem daħal għal biċċa ksrir il-ghonq qajla għal snien. Ghandna dehra waħda ma taqbilx mal-oħra. Aktar: fir-rumanz 'Taħt Tliet Saltnet', Mikiel Anton Vassalli mhux dak il-bniedem li nsibu fir-rumanz 'Id-Dinja Rota', u anqas dak imfisser minn A. Cremona fil-bijografija storika dwaru. Fir-rumanz ta' Ġuzè Galea insibuh zaġġuħ aktarx jaħsibha darbtejn, bilkemm mhux gwejjed, waqt li Ġuzè Aquilina ried jaġħmel minnu mexxej ta' poplu u illi għaraf ihegġeġ iż-zaġġuħ warajh b'idejal ta' Malta Maltija, waqt li A. Cremona baqa' fuq xi trodd il-grajja mingħajr xniexel u židiet, u taqra x'sab A. Cremona dwaru, ikollok tistqarr illi li kieku l-Istorja hallettielna tagħrif miktub aktar milli halliet, konna nkuna nistgħu nifhmu aħjar kemm lilu u kemm x'għadda mingħalih. Għalija, ikolli nistqarr, id-dehra ta' Mikiel Anton Vassalli fir-rumanz 'Taħt Tliet Saltnet', minkejja l-awtur qatt ma xtaq jigrri hekk, għalija mhux hliet karikatura ta' bniedem mimli hsbijiet għoljin u mħabba għal art twelidu u niesha. Minkejja fir-rumanz insibu l-hsbijiet sbieħ f'moħħ Mikiel Anton Vassalli, mhux hliet 'nassies' ieħor fil-ġemgħa ta' nassiesa jigru mas-saqajn, u biex tagħqad fir-rumanz insibuh jiltaqa' ma' patrijotti Maltin f'għar mudlam, bhallikieku tistħajlek sibt ruhek quddiem incizjoni ta' Gustave Doré f'edizjoni ta' *La Divina Commedia* ta' Dante Alighieri. Mhux lakemm il-kittieb jaqbad jintefa' jikteb rumanz storiku bhallikieku jista' jibnih kif irid jew jiftillu! Jew sa jragġa' għall-hajja l-Istorja taħt għamla ta' rumanz, jew sa joħloq minn žniedu grajja li għandha xebh ma' xi waħda li grat fl-Istorja.

Jekk mingħajr htiega kittieb iġħid haġa u ieħor jistqarr oħra dwar l-imghoddi, ikollok taqlib shiħ, u mal-letteratura tibda tiddeffes l-Istorja, u taqa' tqabbel waħda mal-oħra, għax ladarba r-rumanz ikun storiku, titħajjar tara fejn tispicċa l-Istorja u fejn jibda l-awtur. Jekk ir-rumanz toqgħod dejjem ixxaqilbu u xxekklu mal-Istorja, ma naslux. Jieħtieġ il-kittieb Malti

jwassa' l-harsa tiegħu, jinħall minn irbit bla ħtieġa tar-rumanz storiku. Jeħtieġlu jistaqsi lilu nnifsu x'rabta hemm bejnu u bejn il-ħajja: mhux dik il-ħajja mitmuma u midfuna fl-imġoddi, iżda dik li hu jhoss ta' kuljum madwaru. Jeħtieġlu jidra jidhol fih innifsu, u jfittex fl-egħruq ta' qalbu u moħħu l-ġrajja tal-bniedem. Jeħtieġlu jitgħallem idawwar wiċċu madwaru u jqejjes għemil għajru u jifhem il-ġewwieni ta' ħsibijietu. Irid johloq rabta bejnu u bejn għajru. Irid iġħid x'jogħġbu u x'ma jogħġbux mill-għemil ta' għajru. Irid jagħmel il-bniedem, bit-tajjeb u l-ħażin tiegħu, is-sies tal-kitba li jagħraf johloq.

Il-ħajja mhix biss l-imġoddi: fuq kollox hi llum. Il-ħajja li ngħixu llum insibuha tkidd jew tferrah jew tħasseb 'il-kittieba Maltin? Il-ħajja kif qed ingħixuha fiha xi tgħid dwarha qatigh. Imissha tkun il-għajn ta' għidun qalb il-kittieba. Illum, il-ħajja f'Malta minn jum għal iehor issawwar taqlib liema bħalu: b'danakollu tħalli l-kotra tal-kittieba bierda, qisha mhix hemm. Il-problemi tal-ħajja bħallikieku ma jilħqux 'il-kittieba! Ma jistax ikun minnu dan kollu. Li ġara hu li ma hemmx rabta bejn il-ħajja wil-kittieba. Għax il-kotra minnhom ma jfittxuhix? Ladarba ma jfittxuhix, anqas joholqu rabta bejnhom u bejn il-qarrej Malti. Jiġri illi l-qarrej Malti jaħseb li l-kittieba ta' artu ma għandhomx il-hila jiżnu l-ħajja ta' kuljum u joholqu kitba letterarja marbuta ma' dik il-ħajja li jmiss b'idejh u jara b'għajnejh kuljum. Jeħtieġ dan kollu jintemm darba għal dejjem u l-kittieba Malti jieħu postu li jixraqlu fil-ħajja kulturali tal-pajjiż. Biex isir dan it-tigdid, jeħtieġ tibdil ta' fehmiel.

Qabel kollox, il-kittieba irid jaħdem bis-sħiħ biex il-kitba tiegħu ma tmisx biss il-qollieba, iżda trid tferkex fil-ġewwieni tat-tfixkil li jaħfen il-ħajja. Irid la jqarraq bih innifsu u anqas b'għajru, billi jintefa' għall-kitba bħallikieku biss mogħdija ta' żmien. Biex jagħti xogħol qawwi jeħtieġlu jmidd għonqu jgħarbel ruħ il-bniedem. It-tajjeb u l-ħażin irid jifhemu minn egħruqu u jrid jitgħallem ifissru bis-sengħa. Irid jitgħallem iħaddem il-għodda b'sengħa ta' mgħallem. Irid jifhem li għalkemm jikteb għalih innifsu, qed jikteb għal ħaddieħor. Dan il-paradoss irid iżommu f'moħħu l-ħin kollu. Bħala artist, johloq letteratura biex iżid f'miel l-arti; iżda ma jridx jinsa lil min irid jaqrah: il-qarrej. Irid jitgħallem johloq holqa u rabta bejnu u bejn il-qarrej. Mhux biss biex il-kitba li jqiegħed quddiem il-qarrej taqdi 'l-qarrej għal mogħdija ta' żmien, iżda biex jagħni l-ġid kulturali tal-pajjiż. Bit-teftif xogħol tajjeb ma sar qatt. Għalhekk jeħtieġ li l-kittieba tal-Malti huma wkoll ikollhom sehem akbar fil-ħajja tal-pajjiż bħalma għandhom in-nies li jindaħlu għall-pulitka.

Mhux biss ir-rumanzieri: ukoll il-poeti jeħtieġilhom jidħlu wisq aktar fil-qalba tal-ħajja ta' pajjiżhom. Il-poeta aktarx jaħrab mill-ħajja kif inhi,

johlom u johloq dinja ta' gmiel u hena. Minnu kemm hu minnu, il-poeta ma jridx anqas jitbiegħed mid-dawra li fiha jgħammar u jinsa l-bniedem u għemilu: kif inhu mingħajr tizwiq u tlellix barrani. Hemm poeti Maltin mhajrin jqisu l-bniedem u għemilu, kif jafuh u jhossuh. Jeħtieġ jizdiedu l-poeti li jixtiequ jidhlu aktar fil-għerq ta' ruħ il-bniedem. Holm u tbeġħid mill-ħajja biss, ma nagħmlu xejn. Mhux ta' b'xejn il-kittieba Maltin fil-kotra tagħhom jintefgħu għall-poezija. Igħaddili l-ħsieb illi għal ħafna t-tiftix ta' serħan fil-kitba ta' poezija ma tfissirx għajr thajjir għal ħarba mill-ħajja nfisha. Hawn hu l-qofol ta' kollox. Il-kittieb, kemm il-poeta u kemm il-prozatur, għandu jahrab il-ħajja x'tagħti, jew imur b'wiċċu minn quddiem jilqagħha u jweżinha u jqejjisha bl-arti tiegħu? Jekk jibqa' jahrab minnha, ma jistax jistenna li l-arti tiegħu tinħass fil-ħajja kulturali tal-pajjiż. Irid ikun minn ta' quddiem jidhloq fil-qalba tal-ħajja li qed igħaddi minnha pajjiżu. Biex iwettaq dax-xogħol, jeħtieġ jissawru fehmiel godda kemm mill-kittieb u kemm mill-qarrej.

Kemm-il darba nstemgħet it-tgħemgima li l-qarrej Malti qajla jfittex jaqra minn jeddu daqs-kemm imissu mil-letteratura Maltija. Meta fl-imgħoddi t-tagħlim kien wisq anqas imxerred mil-lum, il-Malti fittex rumanzi u kitba letterarja Maltija. Illum ukoll ifittex qari bil-Malti, l-aktar ir-rumanzi. Il-poezija, mhux f'Malta biss, ma jfittxuhiex kif tidher stampata b'dik il-herqa li jfittxu rumanz. Illum, il-kotra trid qari bil-Malti bħal fl-imgħoddi. Dan hu daqshekk minnu illi l-edituri tal-gazzetti jgħidulek jaġmlu minn kollox biex jagħtu lill-qarrejja r-rumanz, imqar ftit ftit. In-nies tridu l-qari Malti. B'danakollu, il-kittieba Maltin iħabbtu wiċċhom ma' ugiġħ ta' ras kbir meta jithajru jstampaw rumanz, għax igħidulek iridu joħorġu l-flus mill-but u ma jafux jekk idahhluhomx. L-istampa tiġi għalja u l-awtur irid jindaħal għal kollox, aktar telf minn qligħ. Li hu minnu hu li l-letteratura f'Malta ma tħallix qligħ ta' flus. Biex ktieb jimxi jrid jidhloq test fid-djar tat-tagħlim. Dal-ħsieb ma jnissilx riżq lill-letteratura, anqas jahjiha: mhux biss, aktarx qiegħed igħarraq kollox. Biex il-kitba bil-Malti tintrefa', dan kollu jrid jinbidel.

Jekk il-kittieb Malti jitlef it-tama fil-qarrej Malti, u l-qarrej Malti jibqa' ma jistenna xejn siewi mingħand il-kittieb Malti, nehlu. L-ewwel dmir jaqa' fuq il-kittieb li johloq letteratura qawwija fil-ħsieb u sengħa. Il-kittieb ma jistax jistenna l-qarrej Malti jwarrab letteratura barranija, maħduma u maħluqa minn kittieba għal qarrejja rġiel u nisa magħmula, biex joqgħod jaqra kitba ma tlahħaqx ma' tal-barrani. Għalhekk ma jistax ikun li l-letteratura Maltija tibqa' marbuta ma' dik il-għamla ta' letteratura tajba biss bħala qari fl-iskejjel. Dal-kliem ma jfissirx li l-kitba bil-Malti jmissha tkun biss għal idejn irġiel u nisa magħmula. Dal-kliem ifisser illi

l-kittieb Malti jeħtieglu jitfa' ħarstu l-ewwel fuq il-qarrej imġarrab mill-ħajja u s-snin; ifittex johloq arti li tħabbat l-imħuħ u tmiss il-qlub tal-kbar mis-snin u mit-tigrib; irid johloq rabta bejnu, ħsibijietu, fehmietu, twemminu wil-ħajja li jgħix fiha hu u l-qarrej. Hi l-ħajja ta' madwaru li jista' jifhem mill-qrib u din imissu jgħarbel u minnha jigbed il-lehma għal kitbietu. Minnha jrid: jekk jaħrab minnha, jinqered.

Meta l-kittieb ifittex il-qarrej billi jaqsam miegħu l-problemi tal-ħajja, kif jifhimhom hu, tistenna li bejniethom tinħoloq għaqda ġdida, aktar qawwija minn dik li jrawwem ir-rumanzier storiku meta jikteb grajja li taqdi l-qarrej aktar għall-passatemp. Meta l-kittieb jidħol fil-ħajja tal-qarrej, dan jibda ma jgħaddix mingħajru, u minn jeddu jithajjar jaqra x'għandu xi jgħid il-kittieb, kemm jekk jaqbel, kemm jekk ma jaqbilx miegħu. Biex il-kittieb jirnexxilu jidħol bla tfixkil f'dar il-qarrej jeħtieglu jaqsam miegħu l-ħajja li qegħdin iġarrbu flimkien. Meta flimkien jaqsmu l-ħajja li gġarrabhom, tinħoloq dik ir-rabta meħtieġa biex wieħed iwieżen 'il-iehor. Il-kittieb irid minn qaddisu ma' min jiftaħ qalbu, u l-qarrej ifittex il-wens fil-kitba li jqegħedlu quddiemu l-kittieb. Il-kittieb u l-qarrej Malti jeħti-gilhom joqorbu aktar lejn xulxin. Meta dan isehħ, il-letteratura Maltija tistagħna aktar milli stagħniet.

Jannar 1965.